

Áki Bertholdsen 07.08.2000 (15:32)

Kunnu nú aftur arbeiða í Føroyum

Teir tríggjar jarðfrøðingarnir, sum herfyri fingur forboð fyri at arbeiða í oljuvinnuni á føroyskum og bretskum øki, kunnu nú ótarnaðir taka arbeiðið upp aftur.

Talan er um teir tríggjar norsku jarðfrøðingarnir í felagnum Sagex.

Hetta eru tríggjar jarðfrøðingar, sum fyrr hava arbeitt hjá Saga Petroleum.

Men tá ið Norsk Hydro keypti Saga Petroleum, søgdu teir upp og stovnaðu sítt egnu felag, Sagex.

Hesir tríggjar jarðfrøðingarnir gjørdur avtalu við føroyska oljufelagið, Føroya Kolvetni um ráðgeving í sambandi við oljuvinnuna undir Føroyum.

Men hetta dámdi Norsk Hydro so illa, at leiðslan har gjørdi av at krevja fútaforboð fyri, at hesir tríggjar jarðfrøðingarnir tóku lut í oljuvinnuni í Føroyum og í Bretlandi.

Norsk Hydro segði, at tað átti vitanina, sum hesir tríggjar jarðfrøðingarnir høvdu og at teir tí ikki kundi arbeiða fyri ein kappingarneyta, siga teir tríggjar í einum tíðindaskrivi.

Annars høvdu teir tríggjar jarðfrøðingarnir boðað frá sínum ætlanum. Leiðslan í Saga hevði ongar viðmerkingar, men aftaná tók leiðslan í Norsk Hydro so eina aðra støðu.

Og í fyrstu syftu fekk Norsk Hydro viðhald frá einum undirrætt í Oslo, sum samstundis setti teimum trimum jarðfrøðingunum fútaforboð fyri at arbeiða í oljuvinnuni í Føroyum og í Bretlandi.

Men teir tríggjar jarðfrøðingarnir skutu dómin inn fyri hægri rætt.

Og tað loystu seg, tí nú hava teir fingið viðhald. Hægri rættur tók fútaforboðið av aftur. Teir tríggjar jarðfrøðingarnir kunnu sostatt ótarnaðir taka arbeiðið upp aftur.

Tann hægri rætturin sigur, at teir tríggjar hava ikki brotið tagnarskylduna, teir høvdu mótegis Saga, og teir hava heldur ikki upp á nakran máta misbrúkt ta vitan, teir fingur í arbeiðnum fyri fyrrverandi arbeiðsgevaran.

Teir tríggjar jarðfrøðingarnir, Terje Hagevang, Hans E. F. Amundsen og Dag O. Larsen, hava allir drúgvur royndir í oljuvinnuni.

Teir siga, at fútaforboðið hevur tarnað arbeiðnum hjá Føroya Kolvetni munandi, men teir gegnast um, at teir nú kunnu taka arbeiðið upp aftur.

Og nú fara teir so afturfyri at leggja endurgjaldskrav ímóti Norsk Hydro.

Teir siga annars, at málið hevur vkt miklan ans og at teir eru takksamir fyri stuðulin, teir hava fingið, eisini aðrastaðni frá enn úr sjálvari oljuvinnuni.

Ikki minst, eru tað feløg og stovnar, sum hava mett hetta sum eitt prinsipp mál um, hvør hevur ognarrættin til vitanarkapitalin og nógva hava stúrt fyri, at hetta málið fór at føra við sær tilvildarlig fútaforboð, sum bæði eru ístríð við siðvenjuna í oljuvinnuni og í vinnulívinum annars